

दीदारगंज तक गंगा पथ निर्माण की आज शुरुआत

जागरण संवाददाता, पटना सिटी : गंगा में बना रहा बिहार का मेरिन ड्राइव यानी लोकनायक गंगा एक्सप्रेस-वे, दीघा से पटना सिटी तक के सफर को बेहद आसान और रोमांच भरा बनाएगा। फोरलेन वाले इस एलीवेटेड हाईवे पर गाड़ियां हवा से बातें करेंगी। घंटों की दूरियां मिनटों में तय होंगी। इस प्रोजेक्ट को सूबे के पथ निर्माण मंत्री नंद किशोर यादव विस्तार देंगे। दुल्ली घाट से लेकर दीदारगंज तक बनने वाले गंगा पथ की मंगलवार की सुबह नींव रखी जाएगी। एक्सप्रेस वे में यह दूरी जुड़ने के बाद दीघा से दीदारगंज स्थित पुराने एनएच तक वाहनों का पहुंचना आसान हो जाएगा।

राजधानी वासियों के लिए इस प्रोजेक्ट का सबसे बड़ा फायदा यह होगा कि पटना सिटी पहुंचने के लिए दशकों से मुसीबत बनी जाम समस्या का स्थायी अंत हो जाएगा। मंत्री के आप्त सचिव प्रभाकर कुमार मिश्रा ने बताया कि दुल्ली घाट के समीप निर्माण कार्य का शुभारंभ पथ निर्माण मंत्री करेंगे। एक्सप्रेस वे के इस विस्तार कार्य में न किसी का मकान अधिग्रहित होगा न ही जमीन ली जाएगी। इस एलीवेटेड सड़क को कई जगहों पर सम्पर्क रास्ते से अशोक राजपथ को जोड़ा जाएगा। ओवरब्रिज का निर्माण भी होगा। उन्होंने बताया कि गंगा पथ को पूरब में बढ़ा कर फतुहा तक ले जाने का विकल्प खुला रखा गया है। वहीं पथ निर्माण मंत्री नंद

बीस किलोमीटर लंबी सड़क से खत्म होगी दशकों पुरानी जाम समस्या, आसानी से पहुंच सकेंगे पुरानी बाईपास



किशोर यादव ने एक बार फिर दोहराया कि सैदपुर-रामपुर नाला पर एलीवेटेड सड़क बनाने का काम भी जल्द ही शुरू होगा। अगमकुआं जीरो माइल स्थित एनएच से चल कर सैदपुर-रामपुर ऊपरी सड़क के रास्ते राजेन्द्र नगर पहुंचना बेहद आसान हो जाएगा। गंगा एक्सप्रेस वे और इस सड़क के बन जाने के बाद गांधी मैदान से लेकर दीदारगंज तक की बीच की हजारों आबादी के लिए लाइफ लाइन कहे जाने वाले अशोक राजपथ की जाम समस्या पूरी तरह से खत्म हो जाएगी।